

मुख्य समाचार :-

- प्रदेश में धनतेरस के अवसर पर बाजारों में छाई रौनक। सोने-चांदी के आभूषणों और बर्तनों की खरीददारी के लिए उमड़ रही लोगों की भीड़।
- रुद्रप्रयाग में स्वयं सहायता समूह की महिलाएं गोबर और जड़ी-बूटियों से बना रहीं पर्यावरण अनुकूल दीपक व धूप। आर्थिक सशक्तिकरण की दिशा में एक सशक्त कदम।
- नैनीताल में 29 अक्टूबर से 2 नवंबर तक राष्ट्रीय महिला बॉक्सिंग प्रतियोगिता का आयोजन किया जाएगा।
- तुंगनाथ मंदिर के कपाट छह नवंबर को शीतकाल के लिए बंद किए जाएंगे।

धनतेरस

राजधानी देहरादून सहित प्रदेश के विभिन्न जिलों में आज धनतेरस के अवसर पर में बाजारों में रौनक छाई हुई है। बर्तनों की दुकानों पर जहां खरीददारी के लिए लोगों की भीड़ उमड़ी रही है। वहीं, बड़ी संख्या में लोग ज्वैलरी शोरूम पर चांदी और सोने के सिक्कों, आभूषणों और अन्य वस्तुओं की खरीददारी कर रहे हैं। रुद्रप्रयाग में बर्तनों की एक दुकान में पहाड़ के वाद्य यंत्र ढोल-दमाऊ और हुडका के साथ ही पहाड़ के पौराणिक मापक यंत्र सेर पाथा को बिक्री के लिए रखा गया है। दुकानदार राय सिंह बिष्ट ने बताया कि इन सभी यंत्रों को स्थानीय शिल्पकार तैयार कर रहे हैं।

वहीं धनतेरस पर खरीददारी करने आए सुमित का कहना है कि पहाड़ में विलुप्त हो रही मापन सेरा पाथा और वाद्ययंत्रों को बाजार में लाकर यह बेहतरीन पहल है। इससे हमारी संस्कृति का भी प्रचार प्रसार होता है।

दीपक/धूप

प्रदेश में दीपावली का पर्व नजदीक आते ही चारों ओर उत्साह का वातावरण है। इसी क्रम में जनपद रुद्रप्रयाग की महिलाएँ अपनी मेहनत और रचनात्मकता से इस पर्व को विशेष बना रही हैं। जखोली ब्लॉक के में जय रुद्रनाथ स्वायत्त सहकारिता समिति जवाड़ी से जुड़ी हिमाद्री महिला स्वयं सहायता समूह की महिलाएँ बद्री गाय के गोबर से आकर्षक दीपक एवं जड़ी-बूटियों से बनी धूप का निर्माण कर रही हैं। इन महिलाओं द्वारा निर्मित गोबर के दीये न केवल पर्यावरण संरक्षण का उदाहरण हैं, बल्कि स्थानीय संसाधनों के उपयोग से आर्थिक सशक्तिकरण की दिशा में एक सशक्त कदम भी हैं। इस पहल से महिलाओं में आत्मविश्वास और स्वावलंबन की भावना का विस्तार हो रहा है। समूह की अध्यक्ष गुड्डी देवी ने बताया कि उन्होंने अब तक तीन हजार से अधिक पर्यावरण हितैषी दीपक तैयार किए हैं, जिनकी बाजार में अच्छी मांग देखी जा रही है। उन्होंने यह भी बताया कि हाल ही में मुनिकीरेती में सम्पन्न हुए सरस आजीविका मेला में उन्होंने 500 से अधिक दीपकों को बिक्री की है। रुद्रप्रयाग के मुख्य विकास अधिकारी राजेंद्र सिंह रावत ने समूह की इस पहल की सराहना करते हुए कहा कि "स्वयं सहायता समूह की महिलाओं द्वारा निर्मित स्वदेशी दीपक आत्मनिर्भर भारत और महिला सशक्तिकरण का उत्कृष्ट उदाहरण हैं। उन्होंने कहा कि इस प्रकार के नवाचार न केवल आर्थिक मजबूती प्रदान करते हैं, बल्कि स्थानीय स्तर पर रोजगार सृजन को भी प्रोत्साहित करते हैं। उन्होंने कहा कि प्रशासन द्वारा ऐसे प्रयासों को आगे भी पूरा सहयोग दिया जाएगा।

दीपावली मिलन कार्यक्रम

राजभवन में दीपावली मिलन कार्यक्रम का आयोजन किया गया। इस अवसर पर राज्यपाल लेफ्टिनेंट जनरल गुरमीत सिंह, प्रथम महिला गुरमीत कौर और राजभवन के अधिकारी और कर्मचारी उपस्थित रहे। राज्यपाल ने सभी अधिकारियों, कर्मचारियों और उनके परिजनों को दीपावली की शुभकामनाएं देते हुए उनके सुख, शांति एवं समृद्धि की कामना की। उन्होंने इस पावन पर्व के अवसर पर सभी को उपहार भेंट किए और दीपावली को एकता और सकारात्मक ऊर्जा का प्रतीक बताया। राज्यपाल ने राजभवन के सभी अधिकारियों और कर्मचारियों के समर्पण, निष्ठा और उत्कृष्ट कार्य के लिए उनकी सराहना की।

महिला बॉक्सिंग प्रतियोगिता

उत्तराखंड बॉक्सिंग एसोसिएशन और नैनीताल जिला प्रशासन के संयुक्त तत्वावधान में आगामी 29 अक्टूबर से 2 नवंबर तक नैनीताल में राष्ट्रीय महिला बॉक्सिंग प्रतियोगिता का आयोजन किया जाएगा। इस प्रतियोगिता की तैयारियों के सिलसिले में जिलाधिकारी ललित मोहन रयाल की अध्यक्षता में आयोजित एक बैठक हुई। बैठक में जिला क्रीड़ा अधिकारी निर्मला पंत ने बताया कि प्रतियोगिता में देश के विभिन्न राज्यों से लगभग 100 महिला बॉक्सर हिस्सा लेंगी।

तुंगनाथ मंदिर कपाट

रुद्रप्रयाग जिले में स्थित तुंगनाथ मंदिर के कपाट आमासी छह नवंबर को शीतकाल के लिए बंद किए जाएंगे। बदरीनाथ-केदारनाथ मंदिर समिति के मुख्य कार्याधिकारी ने यह जानकारी देते हुए बताया कि भगवान तुंगनाथ की उत्सव डोली यात्रा छह नवंबर को प्रातः प्रस्थान कर रात्रि विश्राम के लिए चोपता पहुंचेगी। डोली यात्रा सात नवंबर को रात्रि विश्राम के लिए भनकुन गुफा और आठ नवंबर को शीतकालीन गद्दी स्थल मक्कूमठ मंदिर पहुंचेगी।

जिलाधिकारी निरीक्षण

अल्मोड़ा जिले के नव नियुक्त जिलाधिकारी अंशुल सिंह ने अपना कार्यभार ग्रहण कर लिया है। जिलाधिकारी ने कलेक्ट्रेट के सभी कार्यालयों और पटलों का निरीक्षण किया और कोषागार पहुंचकर विधिवत कार्यभार ग्रहण किया। उन्होंने कहा कि जिले में शिक्षा, स्वास्थ्य, रोजगार, पेयजल और खेल गतिविधियों को बढ़ाकर खेल प्रतिभाओं को आगे बढ़ाना उनका मुख्य उद्देश्य रहेगा। जिलाधिकारी ने कहा कि जनहित के कार्यों को प्राथमिकता देकर जनता को सरकारी योजनाओं का लाभ देना उनका लक्ष्य है।

मोमबत्ती/प्रशिक्षण

बागेश्वर में ग्रामीण स्वरोजगार प्रशिक्षण संस्थान की ओर से स्वयं सहायता समूहों से जुड़ी महिलाओं को मोमबत्ती बनाने का प्रशिक्षण दिया जा रहा है। दीपावली पर्व को ध्यान में रखते हुए आयोजित इस प्रशिक्षण में महिलाओं को आकर्षक और सजीली मोमबत्तियां बनाने की विधि सिखाई जा रही है। संस्थान के निदेशक दिनेश कुमार ने बताया कि प्रशिक्षण के दौरान महिलाओं को मोमबत्ती बनाने की तकनीक के साथ-साथ व्यवसाय से जुड़ी व्यावहारिक जानकारी भी दी गई, ताकि वे स्थानीय बाजार में अपने उत्पाद को आत्मविश्वास के साथ बेच सकें।

कल्पना पांडे ने बताया कि उन्हें इस प्रशिक्षण में कई प्रकार की मोमबत्तियां बनाना सिखाया गया है। उन्होंने कहा कि यह प्रशिक्षण स्वरोजगार के द्वार खोल रहा है।